

**Kunsill Lokali  
ĦAL KIRKOP**

# **Rapport Amministrattiv 2019**

*imħejji minn Antonia Demicoli, Segretarju Eżekuttiv*



## Introduzzjoni

Nagħtukom merħba għal din il-laqgħa tal-lokalità għas-sena 2019 li tinkludi rapport tal-ħidma tal-Kunsill għas-sena 2019 filwaqt li toffri informazzjoni dwar il-ħsibijiet tal-Kunsill ta' Ħal Kirkop għas-sena li ġejja.

Filwaqt li matul din is-sena wieħed f'it seta' jara proġetti kapitali jseħħu, dan ma jfissirx li l-Kunsill ma kienx attiv u ma kienx qiegħed jaħdem bi sħiħ u jhejji pjanijiet għall-futur. Nemmen illi bil-limitazzjonijiet li l-Kunsill Lokali ta' Ħal Kirkop għandu, il-Kunsill qed jagħmel dak kollu possibbli biex jara li Ħal Kirkop jingħata l-ġieħ li jixraq u l-ambjent tiegħu jinżamm fl-aħjar stat ta' ndafa possibbli.

Matul din is-sena tkomplew diversi diskussjonijiet li l-frott tagħhom beda u ser ikompli jidher matul is-snin li ġejjin. Bla dubju ta' xejn, l-akbar sfida li għandu l-Kunsill hija li jiżgura li jkompli joffri s-servizzi eżistenti filwaqt li jipprovdi servizzi oħra godda, bl-aħjar mod possibbli.

Dan ir-rapport amministrattiv ikopri l-perjodu bejn l-1 ta' Jannar 2019 u l-31 ta' Diċembru 2019 u għaldaqstant jagħti rendikont tal-ħidma tal-Kunsill Lokali ta' Ħal Kirkop matul dawn it-tliet-il xahar.

Is-sena 2019, temmet it-tmien leġislatura li l-bidu tagħha kien proprju fl-1 ta' Mejju, 2015. Wara l-elezzjoni tal-25 ta' Mejju, 2019, ingħata bidu għad-disa' leġislatura fejn rat bidla f'żewġ Kunsilliera mil-leġislatura preċedenti, b'Ritienne Caruana u Cody Galea jieħdu post Stephen Mizzi u Leonard Grioli biex b'hekk jinagħqu mat-tliet kunsilliera l-oħra. Għaldaqstant fis-sena 2019, il-Kunsill ta' Ħal Kirkop kien kompost kif jidher fit-tabelli hawn taħt.



## **It-Tmien Legislatura Jannar-Ġunju 2019**

<b>Sindku:</b>	Terence Agius
<b>Viċi Sindku:</b>	Joseph Schembri
<b>Kunsilliera:</b>	Stephen Mizzi
	John Luke Cassar
	Leonard Grioli
<b>Segretarju Eżekuttiv:</b>	Antonia Demicoli

## **Id-Disa' Legislatura Sena 2019**

<b>Sindku:</b>	Terence Agius
<b>Viċi Sindku:</b>	Joseph Schembri
<b>Kunsilliera:</b>	John Luke Cassar
	Ritienne Caruana
	Cody Galea
<b>Segretarju Eżekuttiv:</b>	Antonia Demicoli

Matul is-sena 2019, l-Ambaxxatur Lokali taż-Żgħażaġh, is-Sinjorina Francesca Tabone komplet isservi fil-kariga tagħha bħala rappreżentanta taż-żgħażaġh fil-Kunsill Lokali.



Bejn Jannar u Ġunju 2019, il-Kunsill tat-Tmien Legislatura, iltaqa' ħdax-il darba fejn l-attendenza tal-Kunsilliera kienet tajba u regolari. Bejn Lulju u Diċembru 2019, il-Kunsill tad-Disa' Legislatura, iltaqa' tmien darbiet fejn l-attendenza ukoll kienet tajba u regolari. L-attendenza tal-Kunsilliera bejn Jannar u Diċembru 2019 tidher fit-tabelli hawn taħt.

### **Attendenza għal-Laqgħat tal-Kunsill Laqgħat tal-Kunsill tat-Tmien Legislatura Jannar – Ġunju 2019**

<b>Laqgħat Nru 62 - 72</b>	<b>Terence Agius</b>	<b>Joseph Schembri</b>	<b>Stephen Mizzi</b>	<b>John Luke Cassar</b>	<b>Leonard Grioli</b>
<b>Attendenza</b>	<b>11/11</b>	<b>11/11</b>	<b>6/11 5 skużat</b>	<b>11/11</b>	<b>10/11 1 skużat</b>

### **Attendenza għal-Laqgħat tal-Kunsill Laqgħat tal-Kunsill tad-Disa' Legislatura Lulju - Diċembru 2019**

<b>Laqgħat Nru 01 - 08</b>	<b>Terence Agius</b>	<b>Joseph Schembri</b>	<b>John Luke Cassar</b>	<b>Ritienne Caruana</b>	<b>Cody Galea</b>
<b>Attendenza</b>	<b>8/8</b>	<b>8/8</b>	<b>8/8</b>	<b>7/8 1 skużata</b>	<b>8/8</b>



Tul is-sena 2019, il-Kunsill kellu tlett impjegati, li kienu s-Segretarju Eżekuttiv, Uffiċjal Eżekuttiv u Skrivan. Il-Kunsill għad għandu wkoll l-għajnuna minn żewġ impjegati tal-RSSL li jagħmlu xogħol ta' manutenzjoni madwar il-lokalità.

L-allokkazzjoni mill-Gvern Ċentrali għas-sena 2018 kienet ta' €228,396. Sa l-aħħar ta' Settembru 2019 kien hemm ukoll dhul ieħor li jammonta għal €36,872. In-nefqa għas-sena 2019 sa l-aħħar ta' Settembru 2019 kienet tammonta għal €245,337. Dawn il-figuri qed jingħataw sa l-aħħar ta' Settembru 2019 skont ir-Rapport Finanzjarju tat-tielet kwart tas-sena. Dan għall-fatt li bhalissa l-Kunsill għaddej bil-hidma biex jagħlaq il-kotba finanzjarji sa l-aħħar ta' Diċembru 2019, biex ikunu jistgħu jinħarġu l-Istqarrijiet Finanzjarji u jsir l-awditjar tal-kotba. Sal-aħħar ta' Settembru 2019 il-Kunsill kellu qagħda finanzjarja tajba, meta l-*Financial Situation Indicator* kien jilhaq il-55%. Biex wiehed ikollu stampa eżatta tad-dhul u l-hruġ kollu tal-Kunsill wiehed ikun jista' jara l-*Audited Financial Statements* li jkun *on-line* fuq is-sit [www.localgovernment.gov.mt](http://www.localgovernment.gov.mt), wara li dawn ikunu ġew awditjati.

Għas-sena 2020 l-allokkazzjoni finanzjarja mill-Gvern Ċentrali ser tkun ta' €237,799, jiġifieri zieda ta' 3.95% fuq is-sena 2019, zieda ta' €9,403.




## Rapport ta' xogħol li sar matul is-sena 2018

Tajjeb li wieħed ifakkar li matul l-2019 beda jintuża s-servizz ta' *Contracts Manager*. Dan il-persuna xogħlu huwa li josserva l-kuntratturi tal-Kunsill Lokali u jara li jimxi kollox skont il-kuntratt tagħhom.

L-amministrazzjoni tal-Kunsill tiegħu hsieb l-ilmenti kollha li jidhlu fl-uffiċċju tal-Kunsill, liema lmenti jigu rrapurtati lill-awtoritajiet u kuntratturi kkonċernati. Matul is-sena 2019 il-Kunsill irċieva 118 ilment li 84 ġew issettiljati u l-bqija għadhom pendent minhabba raġunijiet diversi. Il-Kunsill jaħdem bi sħiħ biex l-ilmenti tar-residenti jigu indirizzati u solvuti mill-aktar fis possibbli.

Mis-sena 2020, il-Kunsill ser ikun qed jinstalla sistema ġdida tal-ilmenti fejn apparti li ser tinqaleb għall-waħda elettronika, ir-residenti ser ikunu jistgħu jgħaddu l-ilment tagħhom dirett mill-kumdata ta' darhom.





Ir-Regjun Nofsinhar, li l-Kunsill ta' Hal Kirkop jagħmel parti minnu, matul is-sena 2019 kompli jaħdem fuq id-diversi inizjattivi meħuda tul is-snin, biex jgħin lill-Kunsilli Lokali fi hdanu.

Fl-10 u l-11 ta' Mejju, 2019, ir-Regjun Nofsinhar reġa' organizza Festa Nar li għaliha kienu mistiedna jipparteċipaw il-kmamar tan-nar tal-għaqdiet mużikali tal-irħula kollha li jagħmlu parti mir-Regjun Nofsinhar. Din is-sena dan il-festival sar fl-Imqabba kif ukoll f'Birzebbuġa u fih jipparteċipaw 21 kamra tan-nar. Mil-lokalita' ta' Hal Kirkop hadet sehem il-kamra tan-nar tas-Socjeta' Mużikali San Ġużepp. Dan il-festival tan-nar reġa' kien suċċess kbir.

Ir-Regjun Nofsinhar qed jgħin ukoll billi jagħti fondi għall-attivitajiet diversi, fondi għat-tiżjin tal-Milied u fondi għal laqgħat edukattivi. Dan jgħin biex il-Kunsill ikompli jorganizza attivitajiet interessanti b'risq ir-residenti kollha.

Ir-Regjun Nofsinhar kompli jgħin ukoll lill-Kunsill billi ta fondi biex jintużaw fiż-żamma ta' tabelli u sinjali tat-traffiku. Il-Kunsill kontinwament jagħmel xogħol ta' manutenzjoni fuq sinjali u tabelli tat-traffiku.

Apparti l-manutenzjoni tas-sinjali u tabelli tat-traffiku, il-Kunsill jaħdem ħafna fuq *areas* li jkollhom bżonn jiġu rranġati biex isiru aktar sikuri, kemm għall-pedonali u kif ukoll għas-sewwieqa. Eżempju ta' dan huwa l-pjan li sar u tressaq għall-approvazzjoni ta' Transport Malta biex titneħħa l-blind spot li hemm fi Triq Tal-Fieres k/m Triq Karlu Darmanin. Il-Kunsill ressaq proposti għal titjib f'laqgħa ta' konsultazzjoni mar-residenti tal-akwata u ffinalizza pjan li ser jintbghat lil Transport Malta għall-approvazzjoni. Dan hu l-bidu ta' diskussjonijiet oħra biex isir *traffic management* li jinkorpora l-qalba tar-raħal kollu.

Beda wkoll ix-xogħol minn Infrastructure Malta, fuq ir-roundabout ta' Triq San Pietru k/m Triq l-Industrija fejn ix-xogħol issa mexa ġmielu u issa dan il-proġett wasal fil-fażi finali tiegħu.



Apparti hekk l-ELC lestiet xogħol ta' tisbieħ fir-*roundabout* ta' Triq Ħal Safi k/m Triq San Ġwann. Qed isir tisbieħ ukoll fis-*soft areas* tal-akwata tal-Kulleġġ San Benedittu, wara li l-Kunsill għamel pressjoni shiħa biex dawn is-*soft areas* jiġu msebħha kif jixraq. Issa din l-area qegħda tinżamm fi stat tajjeb u waħda mid-dahliet tar-raħal ingħatat l-importanza li jixraqilha.

Il-Kunsill ha' hsieb ukoll li ssir manutenzjoni fuq il-bankijiet madwar ir-raħal u l-*gazebos* u l-bankijiet li hemm fil-ġnien f'Misraħ iż-Żerniq u thawwlu aktar fjuri fis-*soft areas* tal-istess ġnien u oħrajn madwar ir-raħal. Bħalissa iż-żamma u manutenzjoni ta' ġonna u *soft areas* qegħda f'idejn kuntrattur, liema kuntratt għandu sa Jannar 2020.

Ix-xogħol ta' manutenzjoni madwar il-lokalita' kollha jsir b'mod regolari mill-ħaddiema tal-RSSL assenjati mal-Kunsill. Dan ix-xogħol jinkludi traqqieġ tat-toroq, irrangar ta' bankini u kurduni, bdil ta' kaptelli, manutenzjoni fuq *bollards* u *railings*, tikkil u żebgħa ta' diversi ċnut u *planters*, żebgħa u manutenzjoni fuq bankijiet u *bins*, tindif ta' *culverts* tal-ilma tax-xita u manutenzjoni ġenerali fuq il-binjiet tal-Kunsill.

Permezz tal-kuntrattur tad-dawl u f'każijiet minnhom permezz ta' l-Enemalta, matul is-sena jinbidlu u ssir il-manutenzjoni ta' ammont konsiderevoli ta' bozoz madwar il-lokalita' kollha. Twaħħlu wkoll bozoz ġodda fejn kienet tinħass il-ħtieġa, dejjem bil-ħsieb li Ħal Kirkop ikun aktar sikur għar-residenti tiegħu.

Matul is-sena 2019 il-Kunsill Lokali ta' Ħal Kirkop kompla għaddej bil-ġbir ta' skart organiku. Il-ġbir ta' skart organiku qed isir kull nhar ta' Tnejn, l-Erbgħa u l-Ġimgħa u jidher li ħafna mir-residenti qed jagħzlu l-iskart organiku tajjeb ħafna. Il-boroż il-bojod għal ġbir ta' skart organiku, pprovduti mill-WasteServ, qed jitqassmu kull xahrejn mill-Kunsill Lokali. Jidher li l-maġġoranza tar-residenti qed jimxu tajjeb mal-iskeda ta' ġbir ta' skart.

Mill-31 ta' Ottubru, 2018, Malta kollha qegħda tissepara l-iskart organiku u peress li dan huwa proġett nazzjonali, ma' dan il-pjan inħass il-bżonn li l-borża s-sewda tingabar ta' l-





inqas tlett darbjet fil-ġimgħa. Għaldaqstant, għalkemm ir-residenti ta' Hal Kirkop kienu draw is-sistema tajjeb u draw ukoll li l-borża s-sewda tingabar darbtejn fil-ġimgħa, il-Kunsill intalab iżid ġabra oħra tal-borża sewda. Infatti l-ġbir tal-borża s-sewda qiegħed isir tlett darbjet fil-ġimgħa, nhar ta' Tnejn, il-Ħamis u s-Sibt.

Apparti l-iskart organiku u domestiku, darbtejn fil-ġimgħa, nhar ta' Tlieta u nhar ta' Ġimgħa, jingabar l-iskart riċikalt, jew kif inhu aktar magħruf 'tal-borża l-ħadra'. Il-boroż il-hodor, pprovduti minn GreenPak qed jitqassmu darbtejn fis-sena, jiġifieri f'Jannar u f'Lulju. Din is-sena, il-Kunsill kiseb unur fejn fl-*awards* li l-kumpanija GreenPak tagħti lill-Kunsilli li jirriċiklaw 'l aktar, il-Kunsill tagħna fit-tieni post fil-kategorija *Best Overall Performance*.

Fil-jiem li għaddew il-Kunsill bl-għajjnuna tal-GreenPak, qassam *magnets* bl-iskeda tal-ġbir ta' skart f'kull dar madwar il-lokalità. Dan sabiex b'hekk stajna nagħmlu l-ħajja tar-residenti aktar faċli f'dan il-qasam, u wiehed ma jkollux problema dwar liema borża jrid joħroġ f'liema ġurnata.

Ma ninsewx ukoll li kull nhar ta' Ħamis, il-Kunsill joffri s-servizz ta' ġbir ta' skart goff u skart tal-ġnien, minn wara l-bieb. Kull min ikollu bżonn jagħmel użu minn dan is-servizz għandu jċempel fl-uffiċċju tal-Kunsill biex jingħata appuntament.

Apparti hekk il-Kunsill jiġbor ukoll tappijiet tal-flixken tal-plastik, batteriji użati u bozoz maqtuġhin, dejjem bil-ħsieb li nzommu l-ambjent ta' madwarna fl-aħjar mod possibbli filwaqt li tingħata għajjnuna lil daww tal-bżonn. It-tappijiet tal-plastik jingabru minn GreenPak fil-kampanja 'Nirriċikla għall-Istrina' fejn tingħata donazzjoni għall-Istrina.

Il-Kunsill jiġbor ukoll bozoz u batteriji biex jintremew kif suppost peress li dan huwa skart perikoluż. Minn Ottubru, 2019, beda jiġi wkoll trakk tal-Wasteserv fi Triq San Benedittu, biex b'hekk ir-residenti jkun jistgħu jarmu skart li ma jingabarx regolarment b'mod mill-aktar faċli. Dan is-servizz ser jibqa' jingħata kull raba' tlieta tax-xahar.



Għalkemm il-Kunsill qed jagħmel l-almu tiegħu biex il-lokalità ta' Hal Kirkop tkun fost l-aktar lokalitajiet nodfa fil-pajjiż, xorta waħda għad hemm nies irresponsabbli li jħammgu bla skruplu. Dawn jinkludu –

- ħruġ ta' skart meta mhux suppost;
- ħruġ ta' skart wara li jgħaddi l-kollettur; u
- wħud li joħorgu bil-klieb tagħhom u ma jigbrux il-ħmieġ li jħalli.

Il-Kunsill qed jagħmel minn kollox biex daww 'il ftit li għadhom iħammgu, jinqabdu, biex ikun żgurat li r-raħal tagħna jibqa' wieħed mill-aktar irħula nodfa f'Malta. Apparti hekk, kull sena il-Kunsill iwahħal *dog litter bins* godda. Dan sabiex ikompli jgħin biex il-lokalità tinzamm fl-aħjar stat ta' ndafa possibbli.

Wara li f'Awwissu 2018, l-Onor. Julia Farrugia għamlet donazzjoni ta' librerija miftuħa (*open library*) lill-kommunità Koppja, li tpoġġiet quddiem il-binja tal-Kunsill, din baqgħet tiġi mimlija bil-kotba kontinwament. Ir-residenti jidher li qed jieħdu l-kotba, jaqrawhom u jpoġġu wkoll kotba tajbin biex jintużaw minn haddieħor. Jidher li din il-librerija miftuħa intlaqgħet tajjeb ferm mir-residenti u qegħda tintuża ħafna.

Minn Settembru, 2019 il-Kunsill ta' wkoll dehra ġdida u aktar moderna hekk kif tnieda logo ġdid għal-Kunsill Lokali, kif ukoll bħala qed isiru wkoll letter heads, business cards eċċ. Dehra aktar moderna lill-Kunsill Lokali tagħna tirrifletti tajjeb u turi li Hal Kirkop qed jimxi maż-żminijiet tal-lum.

Il-Kunsill matul is-sena 2019, inawgura wkoll Latrina Pubblika ġewwa Misraħ iż-Żerniq. Dan hekk kif wara ħafna żmien sibna kuntrattur li ħa dan ix-xogħol b'serjetà kbira u fl-aħħar mill-aħħar ġie mwettaq dan il-proġett li tant konna ilna nistennew. Ma nistgħux ma nsemmux ukoll li f'dan il-proġett kellna għajnuna kbira mill-ħaddiema tar-Reġjun Nofsinhar. Dan il-proġett ġie parzjalment iffinanzjat mid-Development Planning Fund tal-Awtorità tal-Ippjanar.



Il-Kunsill għadu għaddej b'diskussjonijiet mal-Korporazzjoni għas-Servizzi tal-Ilma rigward il-problema tad-drenaġġ fi Triq Valletta u Triq ir-Ramlja, liema problema ilha tolqot lil Hal Kirkop għal snin twal. Wara pressjoni kbira mill-Kunsill, il-Korporazzjoni għas-Servizzi tal-Ilma qed taħdem fuq pjanijiet biex isir xogħol biex tiġi solvuta din il-problema darba għal dejjem. Jidher li x-xogħol fuq dawn il-pjanijiet miexi, iżda kien hemm diversi ntoppi peress li s-sejha għall-offerti harget aktar minn darba u ma kien hemm l-ebda offerent. Mill-aħhar informazzjoni li għandu l-Kunsill jidher li t-tender reggħet harget u kien hemm xi offerti mitfugħa.

Il-Kunsill kontinwament jinvesti f'kotba fil-librerija tal-iskola billi jixtri kotba godda għall-użu ta' dawk kollha li għandhom għal qalbhom il-qari.

Bħas-snin l-imghoddija, l-Kunsill ma naqasx li jieħu hsieb l-element edukattiv billi kompli jorganizza korsijiet dwar dekorazzjoni ta' kejkijiet li ntlagħu tajjeb hafna minn dawk li attendew.

Apparti hekk matul is-sena 2019 il-Kunsill flimkien mas-sezzjoni tal-Life Long Learning fid-Dipartiment tal-Edukazzjoni kompli bis-sensiela ta' korsijiet fl-Ingliż u l-Matematika, liema korsijiet saru fis-Sala tal-Kunsill.

F'Diċembru 2019, għar-raba' sena konsekuttiva, il-President ta' Malta għoġbu jagħzel il-lokalita' ta' Hal Kirkop biex mill-Kumpless Sportiv tiġi trasmessa L-Istrina, appuntament nazzjonali, l-għada tal-Milied, fejn jingabru fondi b'risq il-*Community Chest Fund*.

Kif wieħed jista' jahseb, hemm hafna aktar xogħol li daħal fir-rutina tal-Kunsill u diffiċli li jissemma kollox f'dan ir-rapport qsajjar.



## Komunikazzjoni mar-residenti

Matul is-sena inżammet ukoll il-laqgħa annwali tal-lokalita' li għaliha setgħu jattendu dawk kollha li isimhom jidher fuq ir-Registru Elettorali. F'din il-laqgħa il-Kunsill jilqa' l-kummenti u s-suggerimenti ta' dawk preżenti.

Apparti l-laqgħa annwali l-Kunsill jorganizza wkoll laqgħat mar-residenti fejn tkun tinħass il-htieġa li jiġu diskussi materji li jolqtu lil xi akwata.

Il-Kunsill ser ikun qed jagħmel laqgħat bħal dawn meta jkun ser jimplimenta jew jagħmel pjanijiet fuq ristrutturar ta' partijiet mir-raħal. Kull meta l-Kunsill ihoss il-bżonn li jaqsam informazzjoni mar-residenti, dan isir billi jitqassmu ittri fid-djar u apparti hekk jagħti l-informazzjoni fin-*notice boards* li għandu mdawrin mar-raħal.

Il-Kunsill għandu wkoll paġna uffiċjali fuq il-mezz elettroniku tant popolari, Facebook, bl-isem Hal Kirkop Local Council, fejn wiehed jista' jara *updates* regolari dwar attivitajiet, servizzi, korsijiet, ritratti u informazzjoni oħra ta' interess kemm lokali u kif ukoll ġenerali.

Is-servizzi normali jingħataw mill-Uffiċċju tal-Kunsill, 31, Triq San Benedittu, mit-Tnejn sal-Ġimgħa matul il-ġurnata u nhar ta' Sibt filgħodu. Matul il-ġimgħa il-Kunsill qed ikun magħluq mis-1.00pm sas-1.30pm għall-ħin tal-*break* tal-ħaddiema.



## Attivitajiet matul is-sena

Minhabba l-elezzjoni tal-Kunsilli Lokali li saret nhar il-25 ta' Mejju, 2019, din is-sena ma stajniex norganizzaw l-attività annwali li kulhadd ikun qed jistenna, jiġifieri l-Irkottafest. Madankollu l-Kunsill ma naqasx milli jorganizza aktar attivitajiet matul is-sena.

F'Marzu, 2019 il-Kunsill organizza festin tal-Karnival għat-tfal. Din kienet xi haġa ġdida għalina u nistgħu ngħidu li kienet ta' suċċess ukoll. Verament hadna gost naraw lit-tfal Koppin jilgħabu u jieħdu pjaċir f'dan iż-żmien hekk ferrieħi.

F'Marzu wkoll, għal darb'ohra ġie organizzat kors fil-Cake Decoration, fejn grazzi għas-Sa. Glorianne Grima, kull min attenda seta' jitgħallem tekniċi ġodda fejn jidhlu dekorazzjonijiet tal-kejkijiet. Għal dan il-kors kien hemm numru sabiħ ukoll ta' persuni li attendew.

Fl-aħħar ta' Marzu 2019, il-Kunsill laqa' delegazzjoni minn Franza bħala parti mill-ġemellaġġ li l-Kunsill għandu ma' Rousset fi Franza. Din id-delegazzjoni damet hawn Malta 3 ijiem fejn daru l-postijiet ta' attrazzjoni madwar ir-raħal kif ukoll fil-pajjiż. Apparti hekk din id-delegazzjoni għamlet żjara lill-għaqdiet f'Hal Kirkop fosthom l-Għaqda Mużikali San Leonardu, is-Socjetà Mużikali San Ġużepp u l-Kirkop United Football Club. Apparti hekk id-delegazzjoni żaret ukoll il-Knisja Parrokjali San Leonardu. Id-delegazzjoni apprezzat ferm il-laqgħa li kellha mill-poplu Koppi u lesti li jkomplu jaħdmu mal-Kunsill biex jitkabbar l-iskambu ta' ideat bejn iż-żewġ irhula.

Fil-bidu ta' Settembru, il-Kunsill organizza mawra għal Għawdex għar-residenti, fejn numru sabiħ ta' persuni attendaw bi għarhom għal din l-attività. Kull min attenda għal din l-attività beda l-ġurnata b'*packed lunch* preparat mill-Kunsillier John Luke Cassar, bl-għajnuna tal-Kunsilliera u l-istaff. Matul il-mawra f'Għawdex żorna diversi postijiet fosthom Ta' Pinu, il-monti tar-Rabat, ix-Xlendi, kif ukoll ix-Xagħra.



F'Ottubru 2019 il-Kunsill ħa sehem fil-kampanja Pink October fejn inxtegħlet il-faċċata tal-Kunsill bil-kulur roża u l-istaff libes flokk tal-okkażjoni biex ingabru donazzjonijiet għal din il-kampanja favur aktar għarfien dwar il-marda tal-kanċer tas-sider.

Din is-sena l-Kunsill ħaseb biex mhux biss jilbes ir-roża matul ix-xahar t'Ottubru, iżda wkoll jorganizza attivitajiet b'risq il-Marigold Foundation.

Filfatt, ġew organizzati żewġ Educational Health Talks fid-Day Centre. Dawn iż-żewġ *talks* kellhom x'jaqsmu mal-kanċer tas-sider kif ukoll ma' kif wiehed għandu jibqà attiv anke meta jikber fl-età. Dawn it-*talks* kienu possibbli bl-għajnuna tal-Kirkop Day Centre kif ukoll il-Primary Health Care.

Wahda mill-isbaħ attivitajiet matul ix-xahar t'Ottubru bla dubju kienet id-Dine & Learn. F'din l-attività kellna *talk* mis-Sinjura Rita Brincat fejn din qasmet il-ġrajja tagħha rigward il-kanċer tas-sider ma' dawk kollha preżenti. Wara t-*talk* ġie servut Healthy Dinner, preparat mill-Kunsill Lokali taħt id-direzzjoni tal-Kunsillier John Luke Cassar.

Qed isiru wkoll thejijiet sabiex fis-7 u 8 ta' Diċembru, 2019 isir l-ewwel villaġġ tal-Milied ġewwa Hal Kirkop bl-isem ta' GIGANTIC. Qed isiru preparamenti kuljum fuq din l-attività u dan grazzi għal Clint Grech, artist minn Hal Kirkop, li qed jagħti l-għajnuna u l-ħin tiegħu volontarjament. S'issa jidher li anke mir-reklamar ta' din l-attività, ir-rispons kien wiehed tajjeb ħafna u qed nistennew li din l-attività tkun ta' suċċess iehor għall-Kunsill Lokali ta' Hal Kirkop.

F'Diċembru 2019 il-Kunsill ser jerġa' jorganizza l-festin tal-Milied din id-darba b'differenza hekk kif ser isir ġewwa s-sala tal-Kunsill u ser jieħu l-forma ta' ikla. Nistgħu nġid li d-domanda għal din l-ikla hija wahda kbira u l-postijiet diġa kważi mtlew.



## Pjanijiet għall-futur

Matul l-2020 il-Kunsill ser ikun qed jaħdem biex dak kollu mibdi fl-2019 jitkompla u jintemm.

Fost dawn wieħed isib programmi sportivi fl-*open gym* biex dan il-proġett li sar matul l-2018 jintuża fl-aħjar mod possibbli mill-komunità Koppja u minn dawk kollha li għandhom għal qalbhom l-isport u s-saħħa fiżika.

Il-Kunsill ser ikun qed jaħdem ukoll fuq proġett għat-tisbiħ ta' Ġnien Rousset. L-Artist Clint Grech għamel disinn impekkabli għal dan il-ġnien u saru wkoll il-pjanti mill-Perit. Is-somma biex issir din ir-rikostruzzjoni hija kbira u żgur li mill-baġit tal-Kunsill dan m'huwiex possibbli. Għaldaqstant il-Kunsill qed jistharreġ possibiltajiet ta' fondi biex ikun jista' jitwettaq dan il-proġett.

Apparti hekk il-Kunsill ser ikun qed jaħdem fuq ix-xogħol kollu ta' kuljum biex jara li l-lokalità ta' Hal Kirkop tibqa' waħda mill-aqwa lokalitajiet fin-Nofsinhar ta' Malta.

Grazzi lil kulhadd.

*25 ta' Novembru, 2019*